

Tagħrif miġbur minn Joseph Flask

San Piju X u l-Inkurunazzjoni tal-Madonna tal-Kor

“Il-pontifikat ta’ Piju X ma damx wisq, xorta waħda, iżda, jitqies bhala fost l-aqwa għal dawn l-aħħar hamsin sena.”


Cramer-Clett, Hochland 1913-1914, v.II, p.19

Dahla

Is-seklu XX, sa mill-bidu tqies bhala s-seklu tad-dlam. Is-sekulariżmu u l-liberaliżmu għoddhom ġabu fix-xejn il-hidma kbira għall-paċi fl-Ewropa, apparti li f’bosta pajjiżi Ewropej inbidlu f’movimenti anti-klericali. Iċ-ċiviltà Latina li saltnet tul is-sekli fl-Ewropa kienet strumentali biex fi Franza ssehh, finalment, id-demokrazija; daqstant iehor, iżda għaliex abbużat tniedew reġimi dittatorjali fi Spanja u fil-Portugall. Fl-Afrika tqanqlu sentimenti nazzjonalisti li wasslu biex il-popolazzjoni sewda, iktar numeruża, turi fil-berah l-għadab tagħha kontra l-popolazzjoni bajda li għal tant snin hakmithom b’id tal-hadid.

Il-kultura Tewtonika wasslet biex jinbet, jikber u jżviluppa n-Nażismu fil-Ġermanja u l-Komuniżmu fir-Russja. Mexxejja ewlenin bhal Adolf Hitler fil-Ġermanja, Josip Dzhugashvili Stalin fir-Russja, Benito Mussolini fl-Italja, il-Ġeneral Francisco Bahamonde Franco fi Spanja u l-Ġeneral Antonio de Oliveira Salazar fil-Portugall mexxew b’ponn tal-hadid, nisslu l-mibegħda fost il-miljuni ta’ nies li hakmu, għamlu delitti horox kontra l-umanità.

It-Tieni Gwerra Dinjija Prattikament qasmet l-Ewropa f’żewġ blokki fil-Lvant tiddomina r-Russja u l-pajjiżi satelliti tagħha wara dik li kienet magħrufa bhala l-purtiera tal-hadid u fuq in-naha l-oħra l-Istati Uniti u l-alleati tagħha tal-Punent Ewropew. Quddiem din is-sitwazzjoni hafna mill-pajjiżi ta’ l-Afrika u ta’ l-Asja hassew li mhux biss kienu ġew minn taht iżda kienu qed jitwarrbu fin fin miż-żewġ superpotenzi u ma fadlilhomx triq oħra għajr li jinghaqdu ffurmaw l-Għaqda tal-pajjiżi mhux allineati. Fost dan it-



San Piju X

tqanqil politiku u taqlib soċjali, il-Knisja Kattolika, bir-rappreżentant tagħha u suċċessur ta' San Pietru, il-Papa, mill-ġdid sabet ruhha f'pożizzjoni dominanti.

Din id-darba iżda b'sehem ferm differenti u minflok ix-xwabel u armi ohra sabet ruhha thares u tiddefendi bis-shih il-kuxjenza tal-bnedmin bl-impożizzjoni tat-tagħlim tagħha biex il-verità tirbah fuq it-tagħlim fieragh u d-dritt jiżboq il-ħażen. M'hemmx dubju li s-seklu XX kien seklu ta' Papiet kbar bħal San Piju X, il-Papa ta' l-Ewkaristija (1903-1914), Beneditt XV il-Papa tal-Paċi (1914-1922), Piju XI il-Papa Gharef (1922-1939), Piju XII *Pastor Angelicus* (1939-1958), Ġwanni XXIII *Pastor et Nauta* (1958-1963), Pawlu VI *Flos Florum* (1963-1978) li mexxew il-Knisja ta' Kristu anke kontra l-mewġ, fil-maltemp b'ghan u skop wiehed li l-messaġġ ta' Kristu jinxtered ma' kullimkien.

Žgur, iżda, li ma' isem dawn il-Papiet, u biex ma nonqsux, xieraq li wiehed iżid isem Papa Ġwanni Pawlu I (26 ta' Awissu 1978 - 29 ta' Settembru 1978), u l-Papa Ġwanni Pawlu II (1978-) li huma wkoll, u speċjalment il-Papa preżenti, il-Papa li ġie mil-Lvant, il-Papa Pollakk, l-ewwel Papa mhux Taljan wara mijiet ta' snin, li għadu jahdem minkejja l-età u l-mard, biex jikkumbatti kontra t-tagħlim qarrieq imħaddan minn imhuh perversi li kull ma jmur qed jinfirex dejjem aktar. Forsi mhux kwistjoni ta' gwerrer bl-armi iżda gwerrer ta' l-imhuh, iktar fini u iktar intelligenti.

Mal-mewt tal-Papa Ljun XIII il-Papa Soċjali (1878-1903) nhar l-20 ta' Lulju 1903, il-luttu kien ġenerali, mhux fil-Knisja biss iżda wkoll f'diversi nhawi fid-dinja. Huwa kien għalaq id-93 sena, Saċerdot għal 65 sena, sittin minnhom bhala Isqof u hamsin bhala Kardinal u Papa għal 25 sena u 5 xhur.

Erbatax-il ġurnata wara l-mewt tal-Papa Ljun XIII li kien maghruf ukoll bhala *Lux Coeli* ssejhu Ruma l-Kardinali kollha, li ngabu f'Konklavi fil-kappella Sistina biex jahtru Papa ġdid. L-aħbar bħal-lehha ta' berqa u dak li sa dakinhar, l-4 ta' Awissu 1903, kien maghruf bhala l-Kardinal Giuseppe Sarto, Patrijarka ta' Venezja, inhatar Papa u ha l-isem ta' Piju X.

Min kien?

Qabel ma nikteb fuq il-Pontifikat ta' San Piju X, xieraq li naghti tagħrif fil-qosor fuq hajtu. Iben Giovanni Battista u Margherita Sarto, Giuseppe Melchiorre Sarto twieled f'Riese fit-Tramuntana ta' l-Italja minn familja fqira. Madankollu, il-ġenituri tiegħu hekk kif intebhu li binhom kien iddedikat fl-iskola, baghtuh Caselfranco Veneto fejn kien hemm l-eqreb skola sekondarja. Sa minn kmieni, avolja tifel ċkejken, hass il-ġibda lejn is-saċerdozju, iżda flus ma kienx hemm. Dawn iżda, malajr ġew għax rebah *scholarship* u b'hekk fl-1850 seta' jidhol fis-Seminarju ta' Padova u tmien snin wara ġie ordnat Saċerdot. Inxtehet b'ruhu u ġismu fix-xogħol pastorali f'Tombolo u fl-1867 inhatar Kappillan ta' Salzano.

Hidmietu, hiltu u qdusitu tqiesu sew mill-awtoritajiet tal-Knisja tant li fl-1875 inhatar bhala Rettur tas-Seminarju ta' Treviso u fl-istess hin intalab jaqdi d-dmirijiet ta' Kanċillier tal-Kurja u jservi bhala Kanonku fil-Katidral ta' Treviso. Ma lahqux għaddew tliet snin, l-Isqof ta' Treviso miet u l-Kan Sarto inhatar Vigarju Djoċesan sakemm seba' xhur wara inhatar Isqof ta' Treviso. Serva f'din id-Djoċesi għal sitt snin għaliex fl-1884 intbagħat bhala Isqof ta' Mantova. Kif diġà kien għamel fi Treviso fittex mill-ewwel u zamm il-kuntatt man-nies, speċjalment mal-popolin. Impenja ruhu biex jagħmel żjajjar spissi fil-parroċċi u nieda pjan ta' formazzjoni għas-seminaristi u ta' aġġornament għall-Kleru.

Huwa kien jemmen li s-suċċess spiritwali jiddependi hafna minn kemm Djoċesi ghandha saċerdoti qaddisin u ta' hila.

Il-Papa Ljun XIII, fl-1893 għażlu bhala Patrijarka ta' Venezja u b'hekk Mons. Giuseppe Sarto sar ukoll Kardinal. Ma tantx kien jiehu pjaċir bil-hatriet li kienu jinghatawlu, iżda qatt ma tilef il-karattru ċajtier u ferrieħi li kien jiddistingwiegħ. Għal għaxar snin shaħ hadem u stinka biex jgħolli l-livell tal-hajja kemm tal-Kleru kif ukoll tal-poplu. Ma kellux ambizzjonijiet u xorta baqa' jgħix hajja umli u semplici.

Bniedem Umli

Fl-1903 meta ssejjah biex imur Ruma halli jiehu sehem fil-funeral tal-Papa Ljun XIII u jattendi għall-Konklavi biex jinhatar Papa ġdid, qata' żewġ biljetti wieħed biex imur Ruma u l-ieħor biex jirritorna lejn Venezja. Fuq dan inkiteb hafna u personalment smajt diversi interpretazzjonijiet. Il-fatt hu li xi hadd qrib sew tal-Patrijarka ta' Venezja staqsiegħ għaliex qata' biljett tal-ferrovija bir-*return* u b'ċajta qallu "...wara kollox tista' ssir Papa." Il-Kardinal Sarto ma hasibbiex darbtejn u wieġbu: "Possibbli, l-Ispirtu s-Santu jħobb jiċċajta b'dan il-mod?"

Hemm ukoll żewġ fatti oħra konnessi mal-hatra tiegħu bhala Papa. Darba minnhom kien mar Ruma biex jiehu sehem f'xi funzjoni u sab postu ma' ġenb Kardinal Franciż li inzerta ma kienx jaf jitkellem bit-Taljan. Dan staqsa lill-Kardinal Sarto ta' liema belt kien Arcisqof. Naturalment il-Patrijarka ta' Venezja, li ma fehem xejn, wieġbu bit-Taljan u qallu: "Ma nafx Franciż!" Il-Kardinal l-ieħor ma qatax qalbu u reġa' għamillu l-istess mistoqsija bil-Latin. Il-Kardinal Sarto kompli miegħu u bil-Latin qallu li kien il-Patrijarka ta' Venezja. Il-Kardinal Franciż min-naħa tiegħu ma waqafx hemm u zied jistaqsiegħ: "Allura, ma tafx titkellem bil-Franciż?" Dejjem bil-Latin il-Kardinal Sarto wieġbu: "Le ma nafx. Jiena ġej minn familja fqira u qatt ma kelli l-opportunità li nitgħallem il-Franciż." L-ieħor kien pront u qallu "Mela inti, qatt, m'hu se ssir Papa!" Il-Patrijarka ta' Venezja tbiissem u bilkemm hallieħ itemm diskorsu, u wieġbu hekk: "Sewwa qed tghid. *Deo gratias!*" Bħallikieku: minn fommok 'l Alla.

It-tieni fatt sehħ proprju fil-Kappella Sistina waqt il-Konklavi fejn fost Kardinali prominenti preżenti u li kien qed jissemma li se jsir Papa, kien hemm il-Kardinal Mariano Rampolla dei Conti del Tindaro, li kien ukoll is-Segretarju ta' l-Istat tal-Vatikan. Il-Kardinal Rampolla kien magħruf sew għall-hiliet diplomatiċi tiegħu u kien strumentali, biex iqarreb u jirrangja d-differenzi bejn Franza u r-Russja u l-għedewwa tagħhom il-Ġermanja, l-Italja u l-Awstrija li kienu alleati bejniethom.

Hidmet il-Kardinal Rampolla falliet u prattikament falliet ukoll id-diplomazija Vatikana li kienet tant għal qalb Papa Ljun XIII kif ukoll kellu jkollha riperkussjonijiet kbar fil-karriera ta' l-istess Kardinal. Tant hu hekk li meta Itaqa' l-Konklavi wara l-mewt tal-Papa Ljun XIII, minkejja li kollox kien jindika li l-Papa li jmiss kien se jkun il-Kardinal Rampolla (hemm min jgħid li kien diġà ġab l-akbar għadd ta' voti), l-Awstrija imponiet il-*veto* tagħha biex ma jsirx Papa hu. Għalhekk il-Kardinali kellhom jagħzlu lil haddieħor u minkejja l-protesti min-naħa tiegħu ntgħazel il-Patrijarka ta' Venezja, il-Kardinal Giuseppe Sarto.

Bidliet u Riformi

Il-Kardinal Sarto, minnufih talab lill-Kardinal Rampolla biex jibqa' fil-hatra ta'



L-inkwadru tal-Papa Piju X ġej f' pellegrinagg mill-knisja ta' San Pawl

Segretarju ta' l-Istat, iżda dawn ma aċċettax u l-Papa l-ġdid kellu jsofri l-ewwel dispjaċir tiegħu fil-hatra l-ġdida bhala r-Raghaj tal-Kattoliċi. Madankollu ma qatax qalbu u wera mill-ewwel li kien se jibqa' s-sacerdot umli u qaddis li kien; is-sacerdot u l-habib ta' kulhadd. Fuq l-iskrivanija tiegħu ma poġġa xejn hlief Kurċifiss u statwa żghira tal-bronż tal-qaddis kurat ta' Ars, Jean Baptiste Vianney li huwa stess kien ibbeatifika.

Il-bidla li sehhet, holqot interess f'kulhadd għajr forsi fil-Kurja Vatikana fejn qajla kien isir xi taqlib. Anke d-direttivi, u l-ordnijiet mogħtija minnu qanqlu hafna kurżità u forsi wkoll irritaw lil bosta ohrajn.

Dan għaliex f' mohhu huwa kellu biss il-qdusija tal-fidili. Għalhekk spiss gruppi ta' tfal li kienu qed ihejju għall-Ewwel Tqarbina kienu jmorru l-Vatikan għall-udjenza mal-Papa Piju X, li kien jirrikmandalhom li malli jirċievu s-Sagrament tat-Tqarbin jagħmlu minn kollox biex jekk jista' jkun jitqarbnu kuljum.

Kien jagħmel kull mezz biex jilqa' lill-Kappillani tal-knejjes ta' Ruma u kien isus fuqhom biex ihejju sew lit-tfal għat-tqarbin; mhux ta' b'xejn jissejjah il-Papa ta' l-Ewkaristija. Sforz l-imhabba kbira li kellu lejn Ġesù Sagrament, fl-1905 nieda Kungress Ewkaristiku f'Ruma. Kien nehha wkoll l-obbligu tas-sawm lill-morda.

Kull nhar ta' Hadd, imbagħad, wara l-quddiesa kien jistieden eluf ta' Kattoliċi minn Ruma u m'humieq, biex jiltaqgħu miegħu fil-ġonna tal-Vatikan u fil-bitha ta' San Damasus. F'kelma wahda b'għemilu u bid-deċiżjonijiet tiegħu, sa mill-bidu wera li l-Pontifikat tiegħu kien se jkun ta' xejra differenti minn dawk ta' qablu. "Wara Papa politiku u għaref, lahaq Papa ragħaj ta' l-erwieh. Ljun XIII ta hinu u l-enerġija kollha tiegħu f'hidmiet biex itejjeb ir-relazzjonijiet diplomatici bejn il-Knisja u l-pajjiżi rispettivi kif ukoll għall-evalwazzjoni tal-problemi kbar ta' żmien. Dwar dan kiseb appoġġ qawwi. Izda jista' jingħad li hidmietu tkomplet u ntemmet b'suċċess, anke jekk b'metodi differenti minn Papa Piju X. Ljun XIII kien Papa teoriku, Piju X kien Papa ta' prattiċità liema bhala minkejja li kien lahaq suċċessur ta' Pietru." (Reinarz, *Das Pontifikat Pius X*, Dusseldorf, 1926, p.6)

Riformi ohrajn importanti u li kienu tant meħtieġa fil-Knisja, kienu dawk dwar il-Liturġija, il-Brevjar, il-Kant Sagru, il-Katekiżmu ta' l-adulti. Fost l-iktar għal qalbu flimkien ma' dik tal-kant Liturġiku, kien iħobb hafna il-kant Gregorjan, bilfors trid tisemma r-riforma kbira fil-formazzjoni tal-Kleru u minbarra aġġornament fit-tagħlim ipprefera jagħmel seminari żgħar u jiftah ohrajn fuq bażi reġjunali. Ipprojbixxa lis-

Sacerdoti Djoċesjani u ir-religjużi mhux biss li jieħdu sehem dirett fil-politika imma wkoll li jkunu membri fl-amministrazzjoni ta' l-Għaqdiet soċjali.

Ippubblika d-digriet *Lamentabiles*, ġabra ta' 65 paragrafu biex ixejjen it-tagħlim ta' certi teoloġi fir-rigward tal-Bibbja, l-Ispirazzjoni, is-Sagramenti u l-primat tal-Papa. Bl-ittra Enciklika *Pascendi Dominici gregis* ried akkost ta' kollox jehodha kontra l-modernisti u jeqred id-duttrina qarrieqa tagħhom li diġà kienet bdiet diehla sew. Biex jassigura li l-Maġisteru tal-Knisja u t-tagħlim tiegħu jitwassal kif xieraq u jilhaq lil kulhadd, Piju X gieghel lis-sacerdoti u dawk kollha ta' hajja konsagrata jieħdu ġurament anti-modernista.

Ha hsieb jirregola l-mod ta' kif kienet issir l-elezzjoni tal-Papa, ra mill-ġdid u għaqqad flimkien dispożizzjonijiet u direttivi li nġhataw mill-Papiet ta' qablu u zied oħrajn. Mhux eskluż li huwa għamel dan biex konklavi iehor ma jkunx jista' jerga' jsehh dak li sar waqt l-elezzjonijiet tiegħu fil-każ ta' Kardinal Rampolla. Nieda wkoll ir-riforma tad-Dritt Kanonku (il-Kodiċi tal-Liġi tal-Knisja) u waqqaf Kummissjoni *ad hoc* li lestiet hidmietha meta Piju X kien ilu li miet.

Papa Qaddis

Hajjet Piju X kienet tista' tghid waslet fi tmiemha meta kien diġà beda jberraq fis-sema ta' diversi pajjiżi ta' l-Ewropa, l-ġhajta tal-gwerra bdiet tidwi u tinxtred ma' kullimkien. Huwa hass li l-Ewropa kienet riesqa lejn gwerra tal-biża' u għalhekk filwaqt li heġġeġ lill-insara biex jitolbu b'fiduċja kbira u jersqu iktar lejn Kristu hareġ jikkundanna lill-mexxejja politiċi, widdibhom u fl-istess hin qalilhom li jkun ahjar għalihom li jaħdmu għall-paċi minflok jaħdmu għall-qerda. Sfortunatament is-sejha tiegħu waqgħet fuq widnejn torox u l-gwerra faqqgħet qalila iktar milli mistenni. Kien ftit wara l-bidu tal-Gwerra l-Kbira li Papa Sarto, wara marda qasira qaleb għall-aġħar u mas-sebh ta' l-20 ta' Awissu 1914 ruħu ttajret għal għand il-Mulej. L-istoriċi jghidu li l-Papa Piju X baqa' f'sensih sa l-aħħar u ftit qabel ma miet qal: "Il-Mulej Alla, li jista' kollox, ma jridnix nassisti għall-atti fahxija li qed isiru fl-Ewropa f'dawn il-ġranet."

Forsi mhux dak kollu li kien jemmen fih u li pprova jnissel fl-insara sehh jew qabad art wara mewtu, iżda l-Knisja għarfet qdusitu u riedet tippremjah għas-servizz fejjiedi li ta b'umiltà liema bhalha. Fit-3 ta' Ġunju 1951, il-Papa Piju XII iddikjarah Beatu u tliet snin wara, il-Papa li twieled, għex u miet fqir ġie ddikjarat Qaddis mill-istess Papa Piju XII fid-29 ta' Mejju 1954. San Piju X kien l-ewwel Papa li nġhata l-ġieħ ta' l-altari mill-Papa San Piju V, li kien dikjarat Qaddis mill-Papa Klement VII fl-1712. Ma nafx jekk hix kumbinazzjoni imma anke l-Papa San Piju V kellu konnessjonijiet ma' Malta.

Ir-Rabta bejn Piju X u Bormla

Ma nistax nimmaġina li xi hadd ikun ihobb lill-iben u ma jkunx ihobb hafna lil ommu. Irrid nġhid, li Piju X li kellu mhabba tal-ġenn lejn l-Ewkaristija ma setax ma jkollux ukoll imhabba kbira lejn Ommu Marija Santissima Piju X kien jemmen bis-shiħ li n-nisrani jrid jiġġedded kontinwament fi Kristu, u biex iġedded kollox fi Kristu jenhtieg li jrawwem, isahhah fih devozzjoni lejn il-Madonna. Huwa kien persważ mill-fatt li fejn hemm id-devozzjoni vera lejn il-Madonna, hemm bilfors il-virtù u l-qdusija, li huma prinċipji bażiċi fil-hajja tan-nisrani. U filwaqt li habbar it-tnedija tal-Kungress Ewkaristiku f'Ruma, nieda wkoll Kungress Marjan b'tifikira tal-50 anniversarju mid-dikjarazzjoni tad-Domma ta' l-Immakolata Kuncizzjoni mill-Beatu Papa Piju IX fl-1854. Il-Papa Piju

X, li sa mill-bidu impenja ruhu biex iwettaq dak li halla pendenti l-Papa ta' qablu, Ljun XIII, li f'it gimgħat qabel ma miet ippublika Ittra Appostolika li biha habbar proprju l-50 sena tad-Domma, żgur hass li kienet haġa xierqa li jagħti iktar importanza lill-ittra msemmija bit-tneġġa ta' Kungress Marjan.

L-Ittra Appostolika tal-Papa Ljun XIII u iktar u iktar il-Kungress Marjan inniedi mill-Papa Piju X heġġeġ u qawwa q'ub il-Bormliżi li kien ilhom is-snin jishqu mal-Kapitlu tal-Kollegġjata biex jahdem halli, dak li mal-Bormliżi kollha huwa magħruf bhala l-Inkwadru tal-Kor, jiġi inkurunat. Dan l-inkwadru, rigal lill-parroċċa ta' Bormla ta' Dun Ludovik Mifsud Tommasi, tpitter minn Pietru Pawl Caruana fl-1828 iżda tqiegħed fuq l-altar tal-Kor fejn għadu sal-lum, fl-1850. Bid-dikjarazzjoni tad-Domma, apparti li l-festi solenni li saru f' Bormla, il-Kapitlu u l-poplu Bormliż xtaqu kieku jaħtfu l-okkażjoni u jwettqu l-wegħda tagħhom. Tajjeb li nfakkru hafif hafif x'kienet din il-wegħda.

Fl-Atti Kapitulari tat-18 ta' Settembru 1838 hemm miktub, li l-membri tal-Kapitlu "gharkubbtejhom quddiem ix-xbiha ta' Marija Immakulata, b'herqa liema bħalha, wiegħdu lill-Madonna li jinkurunawha solennement kemm-il darba toħroġhom rebbieha." Il-kapitlu xtaq li l-Madonna taqlgħalhom il-grazzja li jintemm it-tilwim kollu li nholoq fuq il-kwistjoni ta' l-għaqda tal-parroċċa mal-Kollegġjata, kwistjoni li kienet holqot firda serja fost il-Kleru Bormliż. Din il-kwistjoni twalet madwar 30 sena għaliex bdiet madwar l-1820 u għalkemm intemmet fit-30 ta' Settembru 1850 prattikament dahlet fis-seħħ fl-1852.

Minkejja t-tmiem tat-tilwim u minkejja d-dikjarazzjoni tad-Domma, kulhadd qabel li l-knisja kienet għadha mhix sura għall-grajja bħal dik, u għalhekk komplew iżejnu u nsebbhu l-knisja b'dekorazzjonijiet, pitturi u tiżjin.

L-Inkurunazzjoni

Riferenza, tassew sinjifikattiva, għall-Kungress Marjan inniedi minn Piju X u l-Inkurunazzjoni u ta' l-Inkwadru tal-Kor, saret fl-okkażjoni tat-tqegħid ta' l-istillarju madwar ras il-Madonna tal-Kor mill-Kardinal Federico Tedeschini, fl-1955. Fil-jum qabel it-tqegħid ta' l-istillarju, il-Vigarju Ġenerali Mons. Emanuel Galea, Isqof ta' Tralles, li niseġ il-Panigierku, fakkar lill-Bormliżi preżenti fil-Pontifikal solenni fil-



L-inkurunazzjoni

għrajja ta' l-Inkurunazzjoni u qal hekk: "Is-sena 1904, għeluq l-ewwel Ċinkwantenarju tad-definizzjoni dommatika ta' l-Immakulat Konċepiment ta' Marija Vergni, f'din id-data, Piju X kien fetah Ġublew għall-festi Marjani, u missirijietkom, ulied din il-belt, xtaqu jagħtu sinjal ta' vera mhabba u qima lejn il-Madonna. L-aktar glorja tal-Madonna kienet meta ġiet inkurunata mit-Tliet Persuni tas-Santissima Trinità u dawk missirijietna

riedu wkoll jaghtu glorja kbira fl-art lill-Madonna billi jinkurunaw ix-xbiha sabiha taghha venerata f'dan is-Santwarju, bhala att ta' fidi u mhabba lejha." [Anon., *Tifkira tal-Festi Ċentinarji (1854-1954) u Ċinkwantenarji (1905-1955) u li saru fil-Belt Cospicua*, 1955, p.44] Kliem li jixhed id-devozzjoni u l-ġibda li l-poplu Bormliż għandu lejn il-Kunċizzjoni, dik l-istess devozzjoni li minn dejjem kellhom missirijietna. U kemm tassew mhux biss il-Bormliżi iżda wkoll il-poplu Malti kollu kellu u għad għandu lejn l-Immakulat Konċepiment tal-Madonna, nissuggerixxi li tiġi ppubblikata mill-ġdid u titqassam lil kulhadd l-Ittra Pastorali li l-Isqof Pace kien hareġ fid-19 ta' Novembru 1904.

L-Ittra Appostolika ta' Papa Ljun XIII, il-hatra ta' Piju X bhala Papa u t-tnedija tal-Kungress Marjan fl-1904 wasslu biex finalment issir talba formali li tressqet quddiem is-Santa Sede. B'ferh kbir tal-Bormliżi t-talba li saret mill-Kapitlu ntlagħget u fl-24 ta' Jannar 1905, il-Papa Piju X iffirma d-Digriet ta' l-Inkurunazzjoni. Il-Bormliżi kollha, Kapitlu u poplu, ferhu u twaqqaf Kumitat *ad hoc* li hejja festi kbar sakemm il-weghda, sa fl-ahhar twettqet u l-Inkwadru tal-Kor ġie inkurunat mill-Kardinal Domenico Ferrata, li fost l-entuzjażmu tal-poplu Bormliż qieghed fuq ras il-Madonna l-kuruna tad-deheb imżewqa b'hafna haġar prezzjuż u djamanti.


Is-Sur Ch. Galea Scannura fil-ktejjeb tiegħu *Tagħrif Storiku dwar il-Knisja Parrokkjali ta' Bormla*, 1983, p.27 kiteb hekk: "Fil-25 ta' Ġunju 1905, il-Kard. Ferrata twassal minn Għajn Dwieli akkumpanjat mill-banda u mill-poplu sal-knisja ta' Santa Tereza fejn sar il-kant tat-terza. Imbagħad bdiet purċissjoni sal-parroċċa li fiha hadu sehem il-Kleru, Kappillani, Kapitli u l-Isqfijiet. Il-Kardinal mexa taħt baldakkin, waqt li warajh imxew bosta persunaġġi importanti fosthom *Rear Admiral Mitchell* u l-*President tal-Qrati* li żamm il-kuruna fuq imhadda. Fil-knisja saret quddiesa pontifikali u wara li nqara d-Digriet ta' l-Inkurunazzjoni, it-Tabib G. F. Inglott u l-Avukat L. Ellul iffirmaw il-kuntratt. Wara dan kollu ċ-ċerimonja laħqet il-quċċata taghha meta l-Kardinal Ferrata bhala Delegat tal-Papa *a latere*, f'ismu u skond ix-xewqa tal-Papa stess, qieghed il-kuruna tad-deheb miżghuda b'haġar prezzjuż fuq ras il-Madonna."

Għeluq

Il-festi f'Bormla ma sarux f'jum wiehed u komplew anke fil-jum ta' wara l-Inkurunazzjoni. Tajjeb li jingħad li l-Kapitlu holoq fi hdanu l-hatra ta' Kustodju ta' l-altar tal-Kor u bhala l-ewwel wiehed intgħazel il-Kan. Dun Frangisk Moretti. Fl-istess laqgħa ġie deċiż ukoll li l-ġrajja ta' l-Inkurunazzjoni, tibqa' titfakkar kull sena, il-Hadd fuq il-festa tal-Qalb ta' Ġesù. Fl-ahhar mill-ahhar il-Kapitlu għamel tiegħu x-xewqa tal-Bormliżi kollha li minn dejjem riedu lill-Madonna tal-Kunċizzjoni bhala l-Omm u s-Sultana tal-belt tagħhom: BORMLA!

Il-Kardinal Tedeschini, minkejja ż-żjara qasira tiegħu f'Bormla fl-1955, irnexxielu jaqra qlub il-Bormliżi u għaraf kemm tabilhaqq huma haġa waħda mal-Kunċizzjoni tagħhom. Għad-diskors qasir ta' l-Arċipriet il-Kan. Dun Dumink Cutajar fi tmiem il-Pontifikal, il-Kardinal Tedeschini wieġeb hekk: "Kien pjaċir tiegħi li jiena niġi fostkom għat-tieni darba. L-ewwel darba li ġejt kien il-Kungress Ewkaristiku Internazzjonali f'Malta (n.p.1913), kont ġejt mal-Kardinal Ferrata.

Biex tkunu tafu, jiena holqien ta' dan il-Kardinal u aktar hadt gost li ergajt ġejn hawn f'Malta, għaliex missitni x-xorti li nkompli dak li huwa beda fostkom, Cospicuan. Huwa



Il-Kardinal Federico Tedeschini jdawwar ir-ras tal-Madonna bl-istilel fl-1955

poġġa kuruna fuq ras il-Madonna taghkom, u jiena sejjer indawwar din ir-ras glorjuża bi stillarju sabih u artistiku.

“Aqraw kemm gharafu tinterpretaw l-ideal tal-qaddis Piju X aktar min-nazzjonijiet l-oħra. Dan il-Papa Qaddis fl-ewwel Ċinkwantenarju tad-Domma ta’ l-Immakulata mar iżejjen ras il-Madonna meqjuma fil-kor tal-Vatikan bi stillarju rikk u sabih, intom, mhux kuntenti li sebbahtu ras il-Madonna taghkom b’dik il-kuruna sabiha, tridu issa zżejnu bi stillarju rikk u sabih kif ghamel l-istess Papa Piju X, hamsin sena ilu. Nifirhilkom, Cospicuanu u maghkom nifrah jien ukoll f’din is-sabiha u qatt minsija grajja u nerga’ nghidilkom li anke s-Santo Padre jipparteċipa maghkom dan il-ferh meta jiena nrrakontalu dak kollu li rajt u li hassejt fostkom, f’din il-belt ta’ l-Immakulata. Oh! kemm jixirqilha dan it-titlu! Pajjiżi oħra ghażluha, iva, bhala patruna taghhom, imma hadd hliefkom ma ghażilha b’dan it-titlu hekk sabih, bosta żmien qabel ma tkellem Piju IX.” [Anon. *Op.Cit.*, p.53]

Riferenzi

- Anon., *Żvilupp tal-qima lejn MARIJA VERĠNI IMMAKULATA f’Bormla*, G. Muscat, Malta, 1949
 Anon., *Tifkira tal-Festi Ċentinarji (1854-1954) u Ċinkwantenarji (1905-1955) li saru fil-Belt Cospicua*, G. Muscat, Malta 1955
ENCYCLOPAEDIA BRITANICA, 1962, Pius X, vol.17
ENCYCLOPAEDIA BRITANICA, 1962, Card. Rampolla, vol.18
 Galea Scannura Ch., *Taghrif storiku dwar il-Knisja Parrokkjali ta’ Bormla*, Bormla - Malta, 1983
Il-Komunità Taghna, Festa San Piju X - 1997, Parroċċa S. Piju X, Santa Luċija
 Ridder B., *Manuale di Storia Ecclesiastica*, EP, Alba(CN), 1958
 Thomas P.C., *A compact history of the Popes*, St. Paul’s, Bombay, 1997 (3rd Print)